

Беларусь лічбавая

Ад банкаў да экалогіі

Падведзены вынікі рэспубліканскага конкурсу «Лідары лічбавай эканомікі — 2024»

Самая чаканая падзея для распрацоўшчыкаў лічбавых і інвацыйных рашэнняў нашай краіны — цырымонія ўзнагароджання пераможцаў рэспубліканскага конкурсу «Лідары лічбавай эканомікі — 2024» — па традыцыі адбылася напярэдадні Новага года.

Мэта інтэлектуальнага спаборніцтва — актуалізацыя лічбавага развіцця Беларусі, выяўленне найбольш эфектыўных і інвацыйных лічбавых рашэнняў для розных сфер эканомікі. Праводзіцца конкурс пры падтрымцы Аб'яднанага інстытута праблем інфарматыкі НАН Беларусі, кафедры лічбавых сістэм і тэхналогій Інстытута бізнесу БДУ, шэрагу іншых экспертных арганізацый.

Пераможцаў вызначала прафесійнае журы — больш за 20 вядучых вучоных і экспертаў лічбавай сферы, самых аўтарытэтных спецыялістаў Беларусі ў галіне лічбавізацыі і лічбавай трансфармацыі. Найбольшая колькасць праектаў на іх разгляд і ацэнку была прадстаўлена ў намінацыі «Банкаўская і фінансавая дзейнасць». Лідзіравалі па колькасці ўдзельнікаў таксама намінацыі «Энергетыка», «Лічбавы ўрад», «Транспарт і лагістыка». Былі на конкурсе і такія раздзелы, як «Машынабудаванне», «Экалогія і ахова навакольнага асяроддзя», «Сувязь і інфармацыйная інфраструктура», «Харчовая прадукцыя» — спектр прымянення лічбавых рашэнняў у сучасным свеце вельмі шырокі.

Хто ў пераможцах?

Па выніках конкурсу, у гэтым годзе дыпламы I ступені за свае распрацоўкі атрымалі 19 кампаній. А на Гран-пры прэтэндавалі пяць найбольш значных

праектаў. Уладальнікам найвышэйшай узнагароды конкурсу «Лідары лічбавай эканомікі — 2024» журы назвала УП «Навукова-інжынернае прадпрыемства «Геаінфармацыйныя сістэмы». Распрацоўка кампаніі — рэсурс па кругласутачным прадастаўленні актуальнай інфармацыі для органаў дзяржаўнага кіравання. Праграма дае магчымасць апрацоўваць спадарожніковыя здымкі з метэаралагічных касмічных апаратаў з мэтай пошуку цеплавых анамалій (пажараў), што дапамагае рабоце МНС і Міністэрства лясной гаспадаркі.



Сярод пераможцаў — ААТ «Савушкін прадукт» (праграмна-апаратныя комплексы па ўсім цыкле перапрацоўкі малака, ад прыёмкі да адгрузкі гатовай прадукцыі), ТАА «СінРубЭнерга» (лічбавыя энергааб'екты і ініцыятывы «Разумнага горада») — дарэчы, менавіта гэтай кампаніяй быў распрацаваны і укаранёны комплекс лічбавых аўтаматызаваных сістэм кіравання элементамі інфраструктуры Кітайска-Беларускага індустрыяльнага парка «Вялікі камень».

Выбар экспертаў

У намінацыі «Лічбавы ўрад» (адной з тых, дзе на суд журы была прадстаўлена найбольшая колькасць праектаў) перамогу заваяваў Нацыянальны цэнтр электронных паслуг. Мабільны дадатак «Е-Паслуга» прызнаны найлепшым праграмным прадуктам 2024 года. Дадатак дае доступ да асабістага электроннага кабінета адзінага партала электронных паслуг.

— Доступ да большасці электронных паслуг на партале патрабуе адназначнай строгай ідэнтыфікацыі карыстальніка, якая магчыма пры наяўнасці электроннага лічбавага подпісу або ID-карткі. Карыстальнік можа аўтарызавацца з дапамогай ID-карткі на партале, атрымаць доступ да свайго асабістага кабінета і замовіць паслугу, не выходзячы з дому: ID-картка — не толькі пасведчанне асобы, але і носьбіт двух дадаткаў, ідэнтыфікацыйнага і электроннага лічбавага подпісу. Каб спрасціць карыстальнікам працэдуру аўтарызацыі па ID-картцы і даць доступ да электронных паслуг партала, мы распрацавалі мабільны дадатак «Е-Паслуга», у якім даныя ID-карткі перадаюцца на мабільную прыладу праз модуль NFC, — адзначыў дырэктар Нацыянальнага цэнтра электронных паслуг Раман Градусаў. — Прыкладшы ID-картку да тыльнага боку смартфона, трэба ўвесці PIN і актываваць свой асабісты кабінет на партале «Е-Паслуга».

На партале даступны 639 відаў паслуг і адміністрацыйных працэдур для грамадзян і бізнесу. Сёлета штотымся аказалася каля 11 мільёнаў электронных паслуг.

Аляксандра АНЦЭЛЕВІЧ.